

رہبر معظم انقلاب اسلامی حضرت آیت اللہ العظمیٰ امام خامنہ ای (مدظلہ العالی) کا
حوزہ علمیہ قم کے یوم تاسیس کی مناسبت سے منعقدہ سیمینار کے نام پیغام

بسم الله الرحمن الرحيم والحمد لله رب العالمين و افضل الصلوة و السلام على سيدنا محمد المصطفى و آله
الطاهرين سيما بقیة الله فی العالمین.

ہولناک حوادث کے درمیان حوزہ علمیہ قم کا قیام ایک بے نظیر واقعہ تھا چودہویں صدی ہجری شمسی کے آغاز میں قم کے مبارک حوزہ
علمیہ کا قیام جو ایسے ہولناک بڑے حوادث کے درمیان منصہ شہود میں آیا کہ جنہوں نے مغربی ایشیا کی فضا تیرہ و تار اور اقوام کی زندگی
آشفٹہ حالی اور تباہی کے حوالے کر دی تھی۔

گزشتہ صدی سے اس علاقے میں وجود میں آنے والی سختیوں کا سبب سامراجی حکومتیں

ان وسیع اور نہ ختم ہونے والی سختیوں کا سبب اور وجہ سامراجی حکومتوں اور پہلی جنگ عظیم کے فاتحین کی مداخلت تھی کہ جنہوں نے
زیر زمین ذخائر سے مالا مال اس اہم جغرافیائی خطے پر قبضہ کرنے اور اپنا تسلط جمانے کے لئے ہر حربہ استعمال کیا اور فوجی طاقت،
سیاسی منصوبہ بندی، رشوت، اندرونی خیانت کاروں کو خرید کر، نیز تشہیراتی و ثقافتی حربوں اور دیگر تمام ممکنہ حربوں سے کام لے کر
اپنے اہداف پورے کئے۔

عراق میں انگریز حکومت اس کے بعد پٹھو بادشاہت قائم کی۔ بلاد شام میں، ایک طرف برطانیہ نے اور دوسری طرف فرانس نے اپنے
زیر قبضہ علاقوں کے ایک حصے میں قبائلی نظام اور دوسرے میں برطانیہ کی تابع فرمان حکومت قائم کی اور اس پورے خطے میں، عوام
بالخصوص مسلمانوں اور علمائے دین پر دباؤ اور گھٹن کی فضا چھا گئی۔ ایران میں ایک بے رحم، لالچی اور فرومایہ تراق کو تدریجی طور پر اوپر
لائے اور وزارت عظمیٰ اور اس کے بعد بادشاہت تک پہنچا دیا۔ فلسطین میں، صیہونی عناصر کی تدریجی مہاجرت اور پھر انہیں مسلح
کرنے کا سلسلہ شروع کیا اور قلب عالم اسلام میں سرطانی پھوڑا وجود میں لانے کے لئے زمین ہموار کی۔ جہاں بھی، چاہے وہ عراق ہو،
شام ہو، فلسطین ہو یا ایران، ان کے سازشی منصوبوں کے راستے میں کوئی مزاحمت ہوئی، اس کو کچل دیا اور بعض شہروں جیسے نجف میں
علمائے کرام کی اجتماعی گرفتاری اور میرزائے نائینی، سید ابوالحسن اصفہانی اور شیخ مہدی خالصی جیسے بزرگ مراجع کرام کو توہین آمیز
طریقے سے جلاوطن کیا اور مجاہدین کی گرفتاری کے لئے، گھر گھر تلاشی شروع کر دی۔ اقوام وحشت زدہ اور سرگرداں ہو گئیں اور
مستقبل تاریک اور مایوس کن نظر آنے لگا اور امور کی باگ ڈور خیانت کارانہ معاہدے کرنے والوں کے ہاتھ میں دے دی گئی۔

حوزہ علمیہ قم، ناسازگار زمانے کی سنگلاخ زمین میں ایک پودا

انہیں تلخ حوادث اور تاریک رات میں ستارہ قم طلوع ہوا۔ دست قدرت الہی نے ایک عظیم، پرہیزگار اور مجرب فقیہ کو اٹھایا کہ وہ
ہجرت کر کے قم آئے اور فرسودہ اور بند پڑے ہوئے حوزہ علمیہ میں دوبارہ جان ڈالی اور اس ناسازگار دور کی سنگلاخ زمین میں، روضہ
دختر حضرت امام موسیٰ کاظم (علیہ السلام) کے پاس، ایک نیا اور مبارک پودا لگایا۔

ماضی کے تجربات کی بنیاد پر آیت اللہ حائری کے ہاتھوں حوزہ علمہ قم کی تاسیس کا کارنامہ

آیت اللہ حائری کی آمد کے وقت قم بزرگ علما سے خالی نہیں تھا۔ آیت اللہ میرزا محمد ارباب اور آیت اللہ شیخ ابوالقاسم کبیر جیسی عظیم ہستیاں اور دیگر علمائے کرام اس شہر میں موجود تھے لیکن حوزہ علمیہ یعنی علم، عالم اور دین و دیندار کی پرورش گاہ کی، اس کی سبھی نزاکتوں کے ساتھ، تاسیس صرف آیت اللہ حائری (اعلیٰ اللہ مقامہ فی الجنان) جیسی مویّد ہستی کے ہاتھوں ہی ممکن تھی۔

اراک میں حوزہ علمیہ کی تاسیس اور طلباء سے بھرے ہوئے اس حوزہ علمیہ کو آٹھ سال تک چلانے کا تجربہ، اس سے برسوں قبل، سامرا میں میرزائے شیرازی جیسے عظیم شیعہ رہبر کے ساتھ قریبی معاشرت اور اس شہر میں حوزہ علمیہ کی تاسیس نیز اس کو چلانے کی تدابیر کا مشاہدہ، ان کی رہنمائی کر رہا تھا، اور ان کے اندر موجود درایت، شجاعت، جذبہ اور امید انہیں اس راہ میں آگے بڑھا رہی تھی۔

حوزہ علمیہ کی شہرت اور ترقی نیز آیت اللہ حائری کی پائیداری اور توکل

حوزہ علمیہ اپنے ابتدائی برسوں میں، خدا پران کے (آیت اللہ حائری کے) توکل اور مخلصانہ پائیداری کے نتیجے میں، رضا خانی شمشیر سے جو دین کی نشانیوں اور ستوں کو مٹانے میں چھوٹے بڑے کسی پر بھی رحم نہیں کرتی تھی، محفوظ نکل گیا۔ خبیث ستمگر مٹ گیا اور وہ حوزہ علمیہ جو برسوں شدید ترین دباؤ میں رہا، باقی رہا اور اس نے ترقی کی اور اس سے حضرت روح اللہ جیسا خورشید طلوع ہوا۔ وہ حوزہ علمیہ کہ کسی زمانے میں اس کے طلباء اپنی جان بچانے کے لئے، صبح سے ہی، مختلف طریقوں سے شہر سے باہر پناہ لیا کرتے تھے، وہاں درس و مباحثہ کیا کرتے تھے اور رات کی تاریکی میں، مدرسوں کے حجروں میں واپس آیا کرتے تھے، اس کے بعد چار عشروں کے دوران ایسے مرکز میں تبدیل ہو گیا کہ جو، پورے ملک میں ناامیدی میں مبتلا اور افسردہ دلوں میں رضا خان کی خبیث نسل کے خلاف مجاہدت کے شعلے بھڑکا رہا تھا اور گوشہ نشین نوجوانوں کو میدان میں لا رہا تھا۔

حوزہ علمیہ کی جاویدانی برکات

اور یہی حوزہ علمیہ تھا کہ جو اپنے بانی کی وفات کے کچھ ہی عرصے بعد، مرجع عظیم الشان، آیت اللہ بروجردی کے قدموں کی برکت سے پوری دنیا میں تشیع کی تبلیغی، تحقیقاتی اور علمی چوٹی میں تبدیل ہو گیا اور یہی حوزہ علمیہ تھا کہ جس نے چھ عشرے سے کم مدت میں اپنی روحانی طاقت اور عوامی پہلو کو اس منزل تک پہنچا دیا کہ عوام کے ہاتھوں خائن، بد عنوان اور فاسق بادشاہت کو اکھاڑ پھینکا اور صدیوں کے بعد ایک بڑے متمدن اور ہر طرح کی صلاحیتوں کے مالک عظیم ملک میں اسلام کو اس کی سیاسی حکمرانی کی جگہ پر پہنچا دیا۔

اسی بابرکت حوزہ علمیہ سے اٹھنے والی ہستی تھی کہ جس نے ایران کو عالم اسلام میں اسلام پسندی کا مثالی نمونہ، بلکہ پوری دنیا میں دینداری کا پیش قدم ملک بنا دیا۔ اس کے پیغمبرانہ خطاب سے شمشیر پر خون کو فتح حاصل ہوئی۔ اس کی تدبیر سے اسلامی جمہوریہ وجود میں آئی۔ اس کی شجاعت اور توکل سے ملت ایران خطرات کے مقابلے میں سینہ سپر اور اس گروہ کثیر پر غالب آئی اور آج اسی ہستی کے دیے ہوئے درس اور ورثے کے نتیجے میں ملک زندگی کے سبھی میدانوں میں رکاوٹیں ہٹا کر آگے بڑھ رہا ہے۔ اس بابرکت و با عظمت حوزہ علمیہ اور پر شمر شجرہ طیبہ کے بانی، بلند مرتبہ، دانا اور مبارک انسان، عالم دین اور اس سکون سے آراستہ ہستی جو یقین سے حاصل

ہوتا ہے، آیت اللہ العظمیٰ حاج شیخ عبدالکریم حائری پر رحمت و رضوان الہی قائم و دائم رہے۔

پیش قدم اور نمایاں حوزہ علمیہ کا سفر

اب ضروری ہے کہ ان چند موضوعات کے بارے میں جن کے لئے خیال کیا جاتا ہے کہ حوزہ علمیہ کے حال اور مستقبل کے لئے کارآمد ہو سکتے ہیں، کچھ بات کی جائے۔ امید ہے کہ اس سے موجودہ کامیاب حوزہ علمیہ کے پیش قدم اور نمایاں حوزہ علمیہ کی منزل تک پہنچنے میں مدد ملے گی۔

حوزہ علمیہ کو تشکیل دینے والے عناصر اور اس کی کارکردگی

پہلا موضوع حوزہ علمیہ کا عنوان اور اس کا گہرا مفہوم ہے۔

اس سلسلے میں رائج تعریف ناقص اور غیر واضح ہے۔ اس تعریف کے برخلاف حوزہ علمیہ صرف پڑھنے اور پڑھانے کا ادارہ ہی نہیں ہے بلکہ یہ ایک ایسا مجموعہ ہے جس میں علم، تربیت اور سیاسی و سماجی کارکردگی سبھی کچھ پایا جاتا ہے۔ معنی و مفہا ہم سے مملو اس اصطلاح کو بالترتیب اس طرح بیان کیا جاسکتا ہے

۱۔ معینہ تخصص (اسپیشلائزیشن) کا حامل ایک علمی مرکز

۲۔ معاشرے کی دینی اور اخلاقی ہدایت کے لئے پاکیزگی نفس کی مالک کارآمد افرادی قوت کی تربیت کا مرکز

۳۔ مختلف میدانوں میں دشمنوں کے خطرات کا مقابلہ کرنے والے محاذ کی اگلی صف

۴۔ سیاسی نظام، اس ڈھانچے اور مندرجات سے لے کر امور مملکت چلانے کے نظام اور ذاتی روابط اور خاندانی نظام تک پر مشتمل، سبھی

سماجی اور اجتماعی نظاموں کے بارے میں فقہ، فلسفے اور اسلامی اقدار کی اساس پر اسلامی افکار کی تخلیق اور بیان کا مرکز

۵۔ اسلام کے عالمی پیغام کے دائرے میں لازمی دوراندیشی اور تہذیب و تمدن کے نئے گوشوں کی ایجاد اور فروغ کا مرکز

یہ وہ عناوین ہیں کہ جن کے ذریعے حوزہ علمیہ کی اصطلاح کی تعریف کی جاسکتی ہے اور اس کو تشکیل دینے والے عناصر اور دوسرے

لفظوں میں، اس سے وابستہ "توقعات" کی نشاندہی کی جاسکتی ہے اور یہی وہ عناصر ہیں کہ جن کی تقویت اور فروغ کی کوشش حوزہ

علمیہ کو حقیقی معنی میں "پیش قدم اور نمایاں" بنا سکتی ہے اور درپیش چیلنجوں نیز ممکنہ خطرات کو برطرف کر سکتی ہے۔

حوزہ علمیہ، مختلف علوم میں علمائے دین کے سرمایہ کا وارث

ان تمام عناوین کے بارے میں حقائق اور نظریات پائے جاتے ہیں جنہیں اجمالی طور پر اس طرح بیان کیا جاسکتا ہے:

اول۔ علمی مرکز:

حوزہ علمیہ قم، عظیم شیعہ علمی سرمایہ کا وارث ہے۔ یہ سرمایہ اپنی نوعیت میں بے نظیر اور فقہ و کلام اور فلسفہ، تفسیر نیز حدیث

جیسے علوم میں ہزاروں علمائے دین کی ایک ہزار سالہ فکری و تحقیقاتی کاوشوں کا ثمرہ ہے۔ حالیہ صدیوں میں نیچرل سائنسز کے انکشاف

سے پہلے تک، شیعہ حوزہ علمیہ میں دیگر علوم پر بھی کام ہوتا تھا، لیکن سبھی ادوار میں حوزہ ہائے علمیہ میں بحث اور تحقیق کا اصلی

موضوع فقہ اور اس کے بعد کلام، فلسفہ اور حدیث کا ہوا کرتا تھا۔ اس طولانی دور میں، شیخ طوسی سے لے کر محقق حلی تک اور ان سے لے کر شہید اول تک اور ان کے دور سے لے کر محقق اردبیلی تک اور ان سے شیخ انصاری نیز موجودہ دور تک علم فقہ کی تدریجی پیشرفت نمایاں رہی ہے۔ فقہ کی پیشرفت میں معیار، قابل فخر علمی ذخائر میں اضافہ، علمی سطح کی بلندی اور جدید تحقیقات رہی ہیں۔ لیکن آج معاصر ادوار بالخصوص حالیہ صدی میں تیز رفتار علمی و فکری تغیرات کے پیش نظر، حوزہ علمیہ میں علمی پیشرفت پر اس سے زیادہ توجہ کی ضرورت ہے۔

فقہ۔ معنی اور کارکردگی

پہلی چیز یہ کہ فقہ، درحقیقت دین کا عملی زندگی کے انفرادی اور اجتماعی تقاضوں کے جواب دینے کا نام ہے۔ لیکن جب سے عقلی سوچ نے ترقی کی ہے اور نسلوں کا فکری ارتقاء ہوا ہے، اب ان جوابات کا مضبوط علمی اور فکری بنیادوں پر استوار ہونا نہایت ضروری ہے، ساتھ ہی ساتھ یہ بات بھی اہم ہے کہ یہ جوابات عام فہم اور قابل قبول ہوں۔

دوسری بات یہ ہے یہ جو آج لوگوں کی زندگی میں بے شمار پیچیدہ واقعات اور سوالات سامنے آتے ہیں، فقہ معاصر کو ان سب کا جواب دینے کے لئے تیار رہنا چاہئے۔

ایک اور بات یہ ہے کہ اسلام کے سیاسی نظام کی تشکیل کے بعد اصلی سوال یہ پیدا ہوا ہے کہ انسانی زندگی کے انفرادی اور اجتماعی پہلوؤں نیز ان کے بنیادی اصولوں کے بارے میں شارع کا عظیم نقطہ نگاہ کیا ہے۔ انسان، انسانی حیثیت، اس کی زندگی کے اہداف سے لے کر، انسانی معاشرے کی مطلوبہ شکل، سیاست، اقتدار، سماجی و خاندانی روابط، جنسی امور، عدل و انصاف اور زندگی کے دیگر پہلوؤں کے بارے میں اس کا جامع نظریہ کیا ہے۔ ہر مسئلے میں فقیہ کے فتوے کو اسی بڑے نظریے کا عکاس ہونا چاہئے۔

انسانی زندگی کے گونا گوں پہلوؤں اور ضروریات کے حوالے سے فقہ کی لازمی جواب دہی

ان خصوصیات کے لئے ضروری ہے کہ فقیہ دینی علوم اور ان کے سبھی پہلوؤں سے واقف ہو، دوسرے اس کو علوم انسانی اور ان دیگر تمام علوم سے بھی واقف ہونا چاہئے جو انسان کی زندگی سے تعلق رکھتے ہیں۔ اس بات کو تسلیم کرنا ہوگا کہ حوزہ علمیہ کے علمی ذخائر میں اتنی گنجائش موجود ہے کہ طلبہ کو علمی توانائیوں کی اس سطح تک پہنچا سکے مگر شرط یہ ہے کہ موجودہ طریقہ کار میں بعض نکات کی کھلی آنکھوں اور توانا ہاتھوں سے اصلاح کی جائے۔

ایک نکتہ تعلیمی دورانیہ کا طولانی ہونا ہے۔ طلبہ کے متن پڑھنے کا دورانیہ، اس طرح گزرتا ہے کہ بہت سے سوالات پیدا ہوتے ہیں۔ طالب علم کے لئے لازمی ہوتا ہے کہ ایک بڑے عالم دین کی ضخیم تحقیقی کتاب کو نصاب کی کتاب کے عنوان سے پڑھے۔ یہ کتاب درحقیقت اجتہادی تحقیق کے مرحلے میں داخل ہونے کے وقت سے تعلق رکھتی ہے اور اس مرحلے سے پہلے اس کو ختم کرنے کا اثر صرف یہ ہوتا ہے کہ متن پڑھنے کا دورانیہ طولانی ہو جاتا ہے۔ نصاب کی کتاب مرحلہ تحقیق میں پہنچنے سے پہلے کے محدود دورانیہ میں طلبہ کے لئے مناسب زبان میں بیان کئے گئے، مطالب پر مشتمل ہونی چاہئے۔

قوانین، رسائل، فصول، کفایہ درالقولہ اور خلاصۃ الفصول، جیسی کتابوں کو تبدیل کرنے کے لئے، آخوند خراسانی، حاج شیخ عبدالکریم حائری اور حاج سید صدر الدین صدر جیسے بزرگوں کی کامیاب یا نتیجے تک نہ پہنچنے والی کوششیں، اسی ضرورت کے تحت اہم تھیں۔ اگرچہ جس دور میں وہ زندگی گزار رہے تھے، اس میں طلبہ پر آج کی طرح، اتنے زیادہ ذہنی اور علمی کاموں کا بوجھ نہیں تھا۔ ایک اور نکتہ فقہی ترجیحات کا مسئلہ ہے۔ آج اسلامی نظام کی تشکیل اور اسلامی طریقے سے حکمرانی کا مسئلہ اٹھنے کے بعد، فقہ کی ترجیحات میں ایسے موضوعات داخل ہو گئے ہیں جو ماضی میں نہیں تھے۔ جیسے عوام سے اور دیگر اقوام اور حکومتوں سے حکومت کے روابط کا مسئلہ ہے، نفی راہ کا موضوع ہے، اقتصادی نظام اور اس کے بنیادی اصولوں کا مسئلہ ہے، اسلامی نظام کے بنیادی ستون، اسلامی نقطہ نگاہ سے حکمرانی کا سرچشمہ، اس میں عوام کا کردار، اہم امور اور تسلط پسند نظام کے مقابلے میں موقف، عدل و انصاف کا مفہوم اور دسیوں دیگر بنیادی اور حیاتی اہمیت کے موضوعات ہیں جو ملک کے حال اور مستقبل کے لئے ترجیح رکھتے ہیں اور ان کے فقہی جواب کی ضرورت ہے۔ (ان میں سے بعض کلامی پہلو کے حامل بھی ہیں جن پر اپنے طور پر بحث ہونی چاہئے۔) حوزہ علمیہ کے موجودہ طریقہ کار میں فقہی شعبے میں ان ترجیحات پر زیادہ توجہ نظر نہیں آتی۔ یہ نظر آتا ہے کہ بعض علمی مہارتیں، جو عام طور پر حکم شرع تک پہنچنے کے تمہیدی پہلو کی حامل ہوتی ہیں یا بعض فقہ اور اصول فقہ کے موضوعات، ترجیحات سے ہٹ کر، اپنی دلکشی کے باعث فقیہ اور محقق کو اس طرح خود میں جذب کر لیتے ہیں کہ اس کے ذہن کو ان بنیادی اور ترجیح رکھنے والے مسائل سے منصرف کر دیتے ہیں اور ایسے مواقع جو پھر ہاتھ آنے والے نہیں ہوتے، اور انسانی و مالی سرمائے کو صرف کر دیتے ہیں، بغیر اس کے کہ ہجوم کفر کی نفسا نفسی کے عالم میں، اسلامی طرز زندگی کی تشریح اور معاشرے کی ہدایت میں اس سے کوئی مدد ملتی ہو۔ اگر علمی کام کا مقصد اظہار فضل اور علمی شہرت نیز فاضل نمائنے کی رقابت ہو تو وہ دنیا پرستی اور مادی فعل کا مصداق ہے اور "اتخذ اللہ" ہواہ (۱) کا اطلاق ہو جائے گا۔

تبلیغ کے لئے اپنی ضروریات پر حوزہ علمیہ کی توجہ

دوم: پاکیزگی نفس کی مالک کارآمد افرادی قوت کی تربیت

حوزہ علمیہ ایسا ادارہ ہے جس کی نگاہیں بیرونی دنیا پر ہوتی ہیں۔ حوزہ علمیہ کے کام ہر سطح پر، انسانوں اور معاشرے کی فکر و ثقافت سے تعلق رکھتے ہیں۔ حوزہ علمیہ پر بلاغ مبین کی ذمہ داری ہے۔ اس بلاغ کا دائرہ بہت وسیع ہے جو اعلیٰ توحیدی علوم سے لے کر ذاتی اور انفرادی شرعی ذمہ داریوں تک پر محیط ہے۔ نظام اسلام، اس کے خدو خال اور فرائض سے لے کر، طرز زندگی، ماحول حیات اور فطرت، حیوانات نیز حیات بشری کے دیگر بہت سے شعبوں اور پہلوؤں تک، سب کا احاطہ کرتا ہے۔ حوزہ ہائے علمیہ نے ہمیشہ اپنے یہ سنگین فرائض ادا کئے ہیں اور یہاں سے فارغ التحصیل ہونے والے بہت سے لوگ مختلف علمی سطح پر، تبلیغ دین کے گونا گوں راستوں پر چلے اور اسی راہ میں عمر گزار دی۔ انقلاب کے بعد حوزہ علمیہ میں اس تبلیغی تحریک کو زیادہ محکم اور منظم کرنے کی غرض سے بعض ادارے قائم ہوئے۔ تبلیغ دین میں ان کی اہم خدمات اور اس پیشے (تبلیغ) سے وابستہ دیگر افراد کی خدمات کو نظر انداز نہیں کرنا

چاہئے۔

جو چیز اہم ہے، وہ معاشرے کی ثقافت اور فکری ماحول سے واقفیت اور عوام بالخصوص نوجوانوں کے درمیان، فکری اور ثقافتی حقائق سے تبلیغی امور میں مطابقت لانا ہے۔ اس شعبے میں، حوزہ علمیہ مشکل سے دوچار ہے۔ یہ سیکڑوں مقالات اور جرائد، مجالس اور اجتماعات میں کی جانے والی تقاریر اور ٹیلیویشن پر کی جانے والی گفتگو وغیرہ، ذہنوں میں پیدا کئے جانے والے مغالطوں کے سیلاب کے مقابلے میں بلاغ مبین کے فریضے کو شایان شان طریقے سے ادا نہیں کر سکتے۔

تبلیغ کے لئے دو ضروری عناصر:

(۱) تعلیم

اس شعبے کے لئے حوزہ علمیہ میں دو کلیدی عناصر کی ضرورت ہے۔ "تعلیم" اور "نفس کی پاکیزگی"۔ اس پیغام کو پہنچانے کے لئے جو وقت کے مطابق ہو، خلا کو پر کرے اور دین کے ہدف کو پورا کرے، تعلیم اور تربیت کی ضرورت ہے۔ کوئی ادارہ ہونا چاہئے جو یہ کام سنبھالے، طلبہ میں مطمئن کرنے کی صلاحیت پیدا کرے، انہیں طریقہ گفتگو اور عوام سے ارتباط نیز ابلاغیاتی وسائل اور سوشل میڈیا سے استفادہ کا سلیقہ اور مخالفین سے پیش آنے کے اصول و ضوابط سکھائے اور ایک محدود دورانیے میں انہیں اس کی مشق کرائے اور اس میدان میں اترنے کے لئے تیار کرے۔ دوسری طرف، جدید تکنیکی وسائل سے کام لے کر ذہنوں میں پیدا کی جانے والی جدید ترین اور رائج ترین باتوں اور فکری و اخلاقی انحرافات سے واقفیت کے ساتھ وقت اور زمانے کی مناسبت سے، ان کا بہترین اور قوی ترین جواب فراہم کرے اور اسی کے ساتھ نوجوان نسل اور خاندانوں کی سوچ اور ثقافت کے تناسب سے ضروری ترین دینی معلومات کا ایک پیکج تیار کرے۔ یہ اس شعبے میں تعلیم کا اہم ترین موضوع ہے۔

ثقافتی مجاہدین کی تربیت

تبلیغ کے کام میں مثبت اور حتیٰ کہ جارحانہ طریقہ دفاعی موقف سے زیادہ اہم ہوتا ہے۔ ذہنوں میں ڈالی جانے والی باتوں اور شبہات کو دور کرنے کے تعلق سے جو کچھ کہا گیا ہے وہ تبلیغی ادارے کو دنیا اور شاید ہمارے اپنے ملک میں رائج انحرافی ثقافت کے مسلمات پر حملے کی طرف سے غافل نہ کر دے۔ رائج اور مسلط کی گئی مغربی ثقافت روز افزوں سرعت کے ساتھ کجروی اور انحطاط کی طرف جا رہی ہے۔ فلاسفوں اور متکلمین کا حلقہ شبہات کے دفاع پر ہی اکتفا نہیں کرتا بلکہ اس گمراہی اور کجروی پر فکری مسائل اٹھاتا ہے اور گمراہ کرنے والوں کو جواب دہی پر مجبور کرتا ہے۔ اس تربیتی ادارے کی تشکیل حوزہ علمیہ کی ترجیحات میں ہے۔ یہ ثقافتی مجاہدین کی تربیت کا معاملہ ہے۔ دشمنان دین کے اقدامات کے پیش نظر جو اپنی قوتیں آمادہ کرنے میں پوری تندی کے ساتھ مصروف ہیں، مناسب ہے کہ اس کام کو سنجیدگی اور تیز رفتاری کے ساتھ انجام دیا جائے۔

(۲) تزکیہ

تزکیہ یعنی نفس کی پاکیزگی بھی تعلیم کے ساتھ ضروری ہے۔ تزکیہ کا مطلب گوشہ نشین بنانا نہیں ہے۔ ثقافتی مجاہد کی وسیع سرگرمیوں کا اہم حصہ تہذیب نفس اور اخلاق اسلامی کی دعوت پر مشتمل ہے اور اگر دعوت دینے والا خود ان سے عاری ہو تو اس کا کام بے برکت اور بے اثر ہوگا۔ اخلاقی سفارشات کی تاکید کے حوالے سے حوزہ علمیہ کو ماضی سے زیادہ کام کرنے کی ضرورت ہے۔

اخلاص اور سختیوں کا تحمل عزم و ارادے کے استحکام کا عامل

آپ نوجوان طلاب اور افاضل آلودگی سے پاک دل اور سچی زبان کی مدد سے آج کی نوجوان نسل کی تہذیب اخلاق کا فریضہ انجام دے سکتے ہیں، لیکن شرط یہ ہے کہ اس کام کا آغاز اپنی ذات سے کریں۔ عمل میں اخلاص اور دولت، نام و نمود اور مقام و مرتبے کے وسوسے کا راستہ بند کر دینا، معنویت و حقیقت کی دلنواز فضا میں قدم رکھنے کی کلید ہے اور اس صورت میں ثقافتی مجاہدیت کا سخت کام ایک موثر اقدام اور شیریں فریضے میں تبدیل ہو جائے گا۔ اس صورت میں طالب علمی کے دور کی سختیاں، تبلیغ کے مجاہدانہ طرز عمل میں رکاوٹ بننے کے بجائے، ارادہ محکم اور عزم راسخ کے وسیلے میں تبدیل ہو جائیں گی۔ میری تاکید ہے کہ تبلیغ کے میدان کو رقیب سے خالی میدان ہرگز نہ سمجھا جائے اور ان شبہات اور مغالطوں کو جو پے در پے پیدا کئے جاتے ہیں، دور کرنے کی طرف سے ایک لمحے کی بھی غفلت نہیں ہونی چاہئے۔

اس حصے میں، بلاغ مبین کے لئے افرادی قوت کی تربیت کے ساتھ نظام اور امور مملکت چلانے میں خاص فرائض کے لئے بھی افرادی قوت کی تیاری اور اسی طرح خود حوزہ علمیہ کے اندر نظم و ضبط اور فرائض کی انجام دہی پر بھی توجہ دی جائے جس کے لئے علیحدہ بحث کی ضرورت ہے۔

حالیہ صدیوں میں اصلاحی تحریکوں کی قیادت حوزہ علمیہ کا مزاج

سوم۔ مختلف میدانوں میں دشمن کے خطرات کے مقابلے کا اگلا محاذ

یہ حوزہ علمیہ اور علمائے دین کی کارکردگی کا نا شناختہ ترین پہلو ہے۔ حالیہ ڈیڑھ سو برس میں ایران اور عراق میں کوئی بھی اصلاحی اور انقلابی تحریک ایسی نہیں ملے گی جس کی قیادت علمائے دین نے نہ کی ہو یا وہ آگے آگے نہ رہے ہوں۔ یہ حوزہ علمیہ کی ماہیت کی اہم نشانی ہے۔

اس پورے دور میں استعمار اور استبداد کی تسلط پسندی کے سبھی معاملات میں صرف علمائے دین تھے جو سب سے پہلے میدان میں آئے اور بہت سے معاملات میں عوام کی حمایت کی برکت سے دشمن کو ناکامی سے دوچار کیا۔ ان کے علاوہ اور کسی میں بھی دم مارنے کی بھی جرئت نہیں تھی یا کوئی اور مسئلے کو صحیح طور پر سمجھ نہیں پا رہا تھا اور علمائے کرام کی آواز بلند ہونے کے بعد دوسرے بھی آواز بلند کرتے تھے۔ کسروی جو علمائے دین کے سخت ترین دشمنوں میں شمار ہوتا ہے، اعتراف کرتا ہے کہ آئینی حکومت کی تحریک دو ہستیوں، سید بہبانی اور سید طباطبائی کی دانشمندانہ ہمراہی سے وجود میں آئی۔ جی ہاں! ان دنوں استبداد جھنڈے گاڑ چکا تھا۔ ان حالات میں علما و مراجع کرام کے علاوہ کسی میں بھی دم مارنے کی جرأت نہیں تھی۔

اس دور میں، شرمناک معاہدے علمائے کرام کی مخالفت اور ممانعت کی وجہ سے ختم ہوئے۔ رویٹر معاہدہ، تہران کے بڑے عالم دین، الحاج ملا علی کنی اور تنباکو کا معاہدہ مرجع اعلیٰ میرزائے شیرازی کے فتوے نیز ایران کے بزرگ علمائے دین کی جانب سے اس فتوے کی حمایت کے نتیجے میں ختم ہوا۔ وثوق الدولہ معاہدہ، مدرس کی جانب سے بے نقاب کئے جانے پر ختم ہوا اور غیر ملکی کپڑوں کے خلاف تحریک آقا نجفی اصفہانی نے شروع کی اور علمائے اصفہان نے ان کا ساتھ دیا اور علمائے نجف نے حمایت کی اور دیگر معاملات بھی اسی طرح۔ حوزہ علمیہ قم کی تاسیس سے ملحقہ رسوں میں عراق کے کچھ حصے اور ایران کے سرحدی علاقے نجف اور کربلا کی مرکزیت کے ساتھ، غاصب انگریزوں کے خلاف علمائے کرام کی مسلمانہ جنگ کا میدان بن گئے تھے۔ صرف طلاب اور مدرسین ہی نہیں بلکہ بعض مشہور علما جیسے سید مصطفیٰ کاشانی اور بعض مراجع کرام کے بیٹے بھی اس لڑائی میں شریک تھے۔ ان میں سے کچھ شہید ہوئے اور بہت سے، دور دراز کی برطانوی نوآبادیات میں جلاوطن کر دیے گئے۔ فلسطین کے مسئلے میں بھی اس صدی کے اوائل میں بھی جس میں صیہونیوں کو لاکھ سرزمین فلسطین میں بسایا جا رہا تھا اور انہیں مسلح کیا جا رہا تھا اور اس کے تیسرے عشرے میں بھی کہ جب فلسطین کا بڑا حصہ باضابطہ صیہونیوں کے حوالے کر دیا گیا اور جعلی صیہونی حکومت کا اعلان کیا گیا، مراجع کرام کی فعالیت، حوزہ ہائے علمیہ کے قابل فخر کارناموں میں ہے۔ اس بارے میں ان کے خطوط اور بیانات، اہم ترین تاریخی دستاویزات شمار ہوتے ہیں۔ اسلامی تحریک شروع کرنے اور انقلاب پانے کرنے نیز رائے عامہ کو سمجھانے اور عوام الناس کو میدان میں لانے میں بھی حوزہ علمیہ قم اور اس کے بعد ایران کے دیگر حوزہ ہائے علمیہ کا بے نظیر کردار، حوزہ ہائے علمیہ کے جہادی تشخص کی نشانی ہے۔ حوزہ علمیہ کے فارغ التحصیل حضرات، اپنے فعال ذہن اور زبان گوئی کے ساتھ ان پہلے لوگوں میں تھے جنہوں نے امام مجاہد کی دشمن شکن فریاد پر لبیک کہا اور بہت تیزی اور سنجیدگی کے ساتھ اور سختیاں برداشت کر کے، میدان میں آئے اور انقلابی مفاہیم کی تبلیغ نیز رائے عامہ کو ہموار کرنے کا کام شروع کیا۔

منشور علما کے نام سے علمائے کرام کے نام پیغام میں امام رحمت اللہ علیہ کے خدشات اور امیدیں ان حقائق سے آگاہی کے ساتھ امام رضوان اللہ علیہ نے حوزہ ہائے علمیہ کے نام اپنے اہم پیغام (۲) میں علمائے کرام کو سبھی عوامی اور اسلامی انقلابات کے سرفہرست کے شہداء میں شمار کیا اور اسی طرح کے شہیدوں کی راہ اور کام فقہ کے امور کی حقیقت تک پہنچنا قرار دیا۔ دوسرے لفظوں میں آپ نے علما کو میدان جہاد اور وطن نیز مظلومین کی حمایت کا پیشرو قرار دیا۔ آپ نے حوزہ علمیہ کے مستقبل کے حوالے سے طلاب اور افاضل سے زیادہ امیدیں وابستہ کی ہیں کہ جن کے اندر تحریک، مجاہدت اور انقلاب کی فکر نے جوش و ولولہ پیدا کیا اور جو لوگ ان حیاتی اہمیت کے مسائل سے دور رہتے ہوئے، صرف کتاب اور درس پر اکتفا کر رہے تھے ان سے گلہ مندی ظاہر کی ہے۔ اس پیغام میں بارہا، تحجر میں مبتلا لوگوں کی طرف اشارہ کیا گیا ہے اور دشمن کے ان کی غفلت سے فائدہ اٹھانے کی جانب سے خبردار کیا گیا ہے اور دین فروشی کے تغیر یافتہ طریقوں کی طرف سے خطرے کا اعلان کیا گیا ہے۔ امام عظیم کی صائب رائے کے مطابق پوری دنیا میں سامراجی شکارچی، سیاست سے واقف شیر دل علمائے کرام کی گھات میں بیٹھے ہیں اور علمائے کرام کے عوامی اثر و رسوخ نیز ان کی

عظمت و زرنگی کے خلاف جنگ کی منصوبہ بندی کر رہے ہیں۔

تجربہ اور سیاست میں عدم مداخلت کی بابت تشویش

اس دانشمندانہ متن میں جو عرفان اور عاشقانہ جذبات کے ساتھ لکھا گیا ہے، امام کے قلب کی یہ بے چینی ہویدا ہے کہ تجربہ اور تقدس مآبی کی روش کہیں حوزہ ہائے علمیہ میں یہ وسوسہ نہ پیدا کر دے کہ دین سیاست سے الگ ہے، اور پھر سماجی سرگرمیوں نیز پیشرفت کا صحیح راستہ بند کر دے۔ یہ فکر مندی اس خطرناک تحریک کی ترویج کا نتیجہ ہے جس میں لوگوں کے بنیادی مسائل اور حوزہ علمیہ کی مداخلت اور اس کے سیاسی و سماجی سرگرمیوں میں شامل ہونے نیز ظلم و بد عنوانی کے خلاف مجاہدت کو دین اور معنوی حدود کے تقدس کے منافی ظاہر کیا جاتا ہے اور علمائے کرام سے صلح کل بننے اور سیاست میں قدم رکھنے کے خطرات سے دوری کی سفارش کی جاتی ہے۔ اس باطل توہم کی ترویج سامراج اور استکبار کے عوامل کے لئے سب سے بڑا تحفہ ہے کہ جنہیں ہمیشہ ان کے خلاف جدوجہد کے معرکے میں علمائے کرام کی موجودگی سے نقصان پہنچا ہے اور متعدد مواقع پر شکست ہوئی ہے اور فاسق، پھو اور بد عنوان نظام کے عوامل کے لئے بھی سب سے بڑا تحفہ ہے جو ایک مرجع تقلید کی قیادت میں ملت ایران کی تحریک سے جڑ سے اکھڑ گیا اور ختم ہو گیا۔ دین کا تقدس، ہر جگہ سے زیادہ، فکری، سیاسی اور فوجی جہاد کے میدانوں میں ظاہر ہوتا ہے اور حاملین علوم دین کے جہاد و فداکاری اور ان کے پاکیزہ خون سے محکم ہوتا ہے۔ دین کا تقدس پیغمبر اعظم (صلی اللہ علیہ وآلہ وسلم) کی سیرت میں دیکھنا چاہئے کہ یثرب پہنچنے کے بعد آپ کا پہلا اقدام مسجد میں، حکومت کی تشکیل، فوجی قوت کی تنظیم اور عبادت و سیاست میں یک جہتی پیدا کرنا تھا۔ حوزہ علمیہ کو اپنے معنوی اعتبار اور فلسفہ وجودی سے وفاداری کے لئے عوام، معاشرے اور اس کے بنیادی مسائل سے ہرگز الگ نہیں ہونا چاہئے اور ضرورت پڑنے پر جہاد کی ہر قسم کو اپنا یقینی فریضہ سمجھنا چاہئے۔ یہ وہی اہم بات ہے جو امام بزرگوار نے حوزہ علمیہ، اس کے عملدین، بزرگوں اور بالخصوص نوجوان طلاب و افاضل سے بارہا کہی ہے اور اس کی تاکید کی ہے۔

اسلام کی بنیاد پر سماجی نظاموں کی تشکیل اور وضاحت

چہارم۔ سماجی نظاموں کی تشکیل اور بیان میں مشارکت کا مرکز

ممالک اور انسانی معاشرے اپنی سبھی اجتماعی حیثیتوں میں معینہ نظاموں کے تحت چلائے جاتے ہیں۔ حکومت کی شکل اور طریقہ حکمرانی (استبداد، مشورت وغیرہ) عدالتی سسٹم اور تنازعات، خلاف ورزیوں، نیز قانونی و تعزیریاتی معاملات میں فیصلے کا نظام اقتصادی، مالی اور کرنسی کا سسٹم، دفتری نظام، کام کاج اور خاندان اور دیگر بہت سے امور کے نظام، یہ سبھی ملک کی سماجی حیثیتوں میں شامل ہیں اور عالمی معاشروں میں ان کے امور گونا گوں طریقوں اور مختلف نظاموں کے تحت چلائے جاتے ہیں۔ بیشک ان میں سے ہر نظام فکری بنیادوں پر قائم ہوتا ہے چاہے مفکرین اور صاحب الرائے حضرات کے ذہن کی پیداوار ہو یا مقامی رسم و رواج اور روایات کی دین اور موروثی ہو۔ اسلامی حکومت میں یہ بنا اور قاعدہ فطری طور پر اسلام اور اس کے معتبر متون کے مطابق اور معاشرہ چلانے کے نظاموں کو بھی انہیں سے ماخوذ ہونا چاہئے۔

فقہ شیعہ میں اگرچہ، بعض معاملات جیسے عدالت کے باب کو چھوڑ کر، ان امور پر کافی توجہ نہیں دی گئی، لیکن کتاب و سنت سے فقہی امور اخذ کرنے کے وسیع قواعد کی برکت اور ثانوی عناوین کی مدد سے اس کے اندر معاشرہ چلانے کے گونا گوں نظام تیار کرنے کی ضروری صلاحیت موجود ہے۔

نجف اشرف میں جلاوطنی کے زمانے میں، ولایت فقیہ کے مباحث میں، امام رحمت اللہ علیہ کا ممتاز کام حکومت کی بنیاد اور اصول کے باب میں ایک مبارک آغاز تھا جس نے حوزہ علمیہ سے تعلق رکھنے والے افاضل کے سامنے تحقیق کا راستہ کھولا اور اسلامی جمہوریہ کی تشکیل کے بعد، اس کے گونا گوں پہلوؤں کی نظری اور عملی تکمیل ہوئی۔ لیکن یہ کام ملک کے بہت سے اجتماعی نظاموں کی طرح نامکمل اور بے سروسامانی کی حالت میں باقی رہ گیا۔ یہ خلا حوزہ علمیہ کو پر کرنا چاہئے۔ یہ حوزہ علمیہ کے حتمی فرائض میں شامل ہے۔ آج اسلامی نظام اور حکمرانی کے قیام سے فقیہ اور فقہانیت کا فریضہ سنگین ہو گیا ہے۔ آج جیسا کہ امام (رحمت اللہ علیہ) نے فرمایا ہے، نادانوں کی طرح انفرادی اور عبادتی احکام میں غرق ہو جانے کو فقہانیت نہیں سمجھا جاسکتا۔ امت کی تشکیل کرنے والی فقہ انفرادی فرائض اور عبادتی احکام تک محدود نہیں ہے۔

دنیا کی نئی تحقیقات سے استفادہ اور یونیورسٹیوں کے دانشوروں کے تعاون کی ضرورت

سماجی نظاموں کی تشکیل اور تنظیم کے لئے ضروری ہے کہ حوزہ علمیہ ان نظاموں کے بارے میں آج کی دنیا میں جو کام ہوئے ہیں ان سے ضروری حد تک واقف ہو۔ یہ واقفیت فقیہ کو اس بات پر قادر بنادے گی کہ ان کاموں میں کیا صحیح ہے اور کیا غلط ہے اس کو سمجھ کے، کتاب و سنت کے اشاروں اور تصریحات سے استفادے کے لئے اس کے اندر ضروری حضور ذہن پیدا ہو اور وہ اسلامی افکار کی بنیاد پر جامع اور مکمل طور پر امور معاشرہ چلانے کے نظاموں کا ڈھانچہ تیار کرے۔ حوزہ علمیہ کے ساتھ ہی ملک کی یونیورسٹیاں بھی اس سلسلے میں توانائی بھی رکھتی ہیں اور فریضہ بھی۔ یہ حوزہ علمیہ اور یونیورسٹی کے تعاون کا موضوع ہو سکتا ہے۔ یونیورسٹی کا بڑا کام یہ ہے کہ عوامی اور حکومتی نظاموں سے متعلق علم بشریات میں ناقدانہ اور محققانہ مدد کے ذریعے، دانش عالم میں رائج نظریات میں کیا صحیح ہے اور کیا غلط، اس بات کا تعین کرے اور حوزہ علمیہ کے تعاون سے دینی افکار کو مناسب شکل میں پیش کرے۔

اسلامی تمدن کے بنیادی اور ذیلی خطوط کا تعین اور معاشرے میں اس کے بیان، ترویج اور کلچر کی تیاری

پنجم۔ اسلام کے عالمی پیغام کے دائرے میں تمدنی اختراعات

یہ حوزہ علمیہ سے نمایاں ترین توقع ہے۔ شاید اس کو ایک بڑی آرزو اور بلند پروازی قرار دیا جائے۔ ۱۹۶۳ میں مدرسہ فیضیہ پر حملے کے بعد اس تاریخی رات میں، جب امام طاب ثراہ نے اپنے گھر کے اندر نماز عشا کے بعد تھوڑے سے محدود اور مرعوب طلباء سے گفتگو کی تو آپ کے یہ جملے کہ "یہ چلے جائیں گے اور آپ باقی رہیں گے" بعض لوگوں کی نگاہ میں ایک آرزو اور بلند پروازی سے تعبیر کئے گئے ہوں، لیکن مرور ایام نے ثابت کر دیا کہ ایمان، صبر اور توکل رکاوٹوں کے پہاڑ کو بھی اکھاڑ پھینکتا ہے اور دشمن کی سازش سنت الہی کے

مقابلہ میں ناکام ہو جاتی ہے۔

"اسلامی تمدن کی تشکیل" انقلاب کا برترین دنیاوی ہدف ہے۔ یعنی ایسا تمدن جس میں علم، ٹیکنالوجی، انسانی اور قدرتی ذخائر، سبھی توانائیاں، سبھی انسانی ترقیات، حکومت، سیاست، فوجی طاقت اور جو کچھ انسان کے اختیار میں ہے، سب سماجی انصاف اور عوامی رفاه کے لئے ہو اور سب سے، طبقاتی فاصلے کم کرنے، معنوی تربیت بڑھانے، علمی بلندی، فطرت کی روز افزوں معرفت اور ایمان کے استحکام کے لئے کام لیا جائے۔ اسلامی تمدن، توحید اور اس کے معنوی، انفرادی اور اجتماعی پہلوؤں پر مبنی ہے۔ جنس، رنگ، زبان، قومیت اور جغرافیہ کے لحاظ سے نہیں بلکہ انسانیت کے نقطہ نگاہ سے، انسان کی تکریم پر مبنی ہے۔ عدل و انصاف اس کے مصادیق اور زاویوں پر منحصر ہے۔ مختلف میدانوں میں انسان کی آزادی پر منحصر ہے۔ جہاں جہاں بھی جہادی موجودگی کی ضرورت ہو ان سبھی میدانوں میں عام مجاہدیت پر منحصر ہے۔ اسلامی تمدن موجودہ مادی تمدن کا نقطہ مقابل ہے۔ مادی تمدن جو استعمار کے آغاز سے، ملکوں پر قبضے، کمزور اقوام کی تحقیر، مقامی لوگوں کے قتل عام، علم کے دوسروں کی سرکوبی کے لئے استعمال، ظلم، جھوٹ، طبقاتی خلیج اور زور زبرستی سے شروع ہوا اور تدریجی طور پر اخلاقی اصولوں سے انحراف، بدعنوانی اور جنسی تفریق بھی اس میں شامل ہو گئے اور اس نے نمو حاصل کیا۔ آج اس تمدن کی جس کی بنیاد ہی کج رکھی گئی تھی، کامل شکل اور آشکارا نمونے مغربی ممالک اور ان کی پیروی کرنے والے ملکوں میں ہم دیکھ رہے ہیں: بھوک اور افلاس کی کھائیوں کے ساتھ دولت و ثروت کے پہاڑ۔ طاقت کے پجاریوں کی، جس پر بھی ان کا زور چل جائے، زور زبردستی، علم سے لوگوں کے قتل عام کے لئے کام لیا جانا، جنسی بے راہروی کو گھرانوں میں داخل کر دینا، حتیٰ بچوں اور نونہالوں تک پہنچا دینا، بے مثال ظلم اور سنگدلی، جس کے نمونے غزہ اور فلسطین میں نظر آ رہے ہیں، دوسروں کے امور میں مداخلت کے لئے جنگ کی دھمکی، حالیہ ادوار میں امریکی حکام کے کردار اس کے نمونے ہیں۔

ظاہر ہے کہ یہ باطل تمدن ختم ہونے والا ہے اور مٹ کے رہے گا۔ یہ خلقت کی سنت ہے۔ إِنَّ الْبَاطِلَ كَانَ زَهُوقًا۔ (۳) فَأَمَّا الزَّبَدُ فَيَذْهَبُ جُفَاءً۔ (۴) آج ہمارا فریضہ سب سے پہلے اس باطل کے ابطال میں مدد کرنا ہے اور دوسرے اپنی توانائی بھر اس کی جگہ نظریاتی اور عملی طور پر نیا تمدن پیش کرنا ہے۔ یہ جو کہتے ہیں کہ "دوسرے نہیں کر سکے تو ہم بھی نہیں کر سکیں گے" مغالطہ ہے۔ دوسرے جہاں بھی حساب کتاب سے، ایمان اور استقامت کے ساتھ آگے بڑھے، اپنا کام کر گئے اور کامیاب رہے۔ اس کا واضح نمونہ جو ہماری آنکھوں کے سامنے ہے، اسلامی انقلاب اور اسلامی جمہوریہ ہے۔ اس مجاہدیت میں، نقصانات، چوٹیں، درد اور مفارقتیں ہیں جنہیں برداشت کرنا پڑے گا۔ اس صورت میں کامیابی یقینی ہے۔ پیغمبر اعظم (صلی اللہ علیہ وآلہ وسلم) رات میں، خفیہ طور پر، مکہ سے بت پرستوں کے درمیان سے باہر آئے اور غار میں پنہاں ہو گئے۔ لیکن آٹھ سال بعد طاقت اور شکوہ کے ساتھ مکہ میں قدم رکھا اور کعبہ کو بتوں اور مکہ کو بت پرستوں سے پاک کیا۔ ان آٹھ برسوں میں بے شمار تکالیف اٹھائیں اور حمزہ جیسے اصحاب سے ہاتھ دھو بیٹھے لیکن کامیاب ہوئے۔

ظالم اور جھوٹی عالمی طاقتوں کے اتحاد کے مقابلے میں ہمارا آٹھ سالہ دفاع مقدس اس کا دوسرا نمونہ ہے۔ آج تم کا عظیم اور کارآمد حوزہ

علمیہ، جس کو شروع میں مصیبتوں کا سامنا رہا، ہمارے سامنے موجود ایک اور نمونہ ہے۔ اور اس طرح کے بے شمار نمونے مل سکتے ہیں۔

اس میدان میں حوزہ علمیہ کے کندھوں پر سنگین فریضہ ہے اور وہ پہلے درجہ میں، نئے اسلامی تمدن کے بنیادی اور ذیلی خطوط کا تعین اور اس کے بعد اس کا بیان، ترویج اور معاشرے میں اس کی ثقافت تیار کرنا ہے اور یہ بلاغ مبین کے برترین مصادیق میں سے ہے۔ اسلامی تمدن کے خدوخال تیار کرنے کے حوالے سے فقہ اپنے طور پر اور علم معقولات اپنے طور پر کردار ادا کر سکتے ہیں۔ ہمارا اسلامی فلسفہ اپنے بنیادی مسائل کے لئے سماجی خطوط تیار کرے اور ہماری فقہ اپنے میدان کو وسیع تر کر کے، استنباط اختراع اور نئے مسائل کے ذریعے اس تمدن کا احصاء اور اس کے احکام کا تعین کرے۔

اجتہاد اور موضوع کی صحیح شناخت میں دو عنصر پر توجہ کی تاکید

فقاہت (فقہ کے امور) اور اس کی روش کے بارے میں امام بزرگوار کا واضح بیان حوزہ علمیہ کے رہنما دستاویز ہے۔ اس بیان میں روش استنباط، وہی روایتی فقہ کی روش اور آپ کے الفاظ میں اجتہاد جو اہری ہے۔ زمان و مکان اجتہاد کے دو فیصلہ کن اور اہم عنصر ہیں۔ ممکن ہے کہ کسی مسئلے میں ماضی میں کوئی حکم رہا ہو لیکن سیاست، معاشرے اور اقتصاد پر حکم فرما روابط کی تبدیلی کے بعد اب نیا فتویٰ سامنے آئے۔ یہ فتوے اور حکم کی تبدیلی اس لحاظ سے ہے کہ ممکن ہے کہ بظاہر مسئلہ وہی پہلے والا ہو، لیکن سیاسی و سماجی روابط کے بدل جانے سے صورتحال بدل گئی ہو اور اصل مسئلہ تبدیل ہو گیا ہو، بنا بریں نئے حکم کی ضرورت پڑے گی۔ اس کے علاوہ مسلسل رونما ہونے والے عالمی واقعات اور علمی ترقی ماہر فقیہ کو کتاب و سنت کی کسی جہت کے، نئے فہم و ادراک تک پہنچا دے جو شرعی حکم تبدیل کرنے کی جہت بن جائے۔ جیسا کہ اکثر و بیشتر مجتہدین کی رائے بدل جاتی ہے۔ بہر حال فقہ کو فقہ ہی رہنا چاہئے اور نئی سوچ کو شریعت کو ناخالص بنانے پر منہج نہیں ہونا چاہئے۔

حوزہ علمیہ کی تعریف اور تشریح اور اس کے گہرے مفاہیم کے بارے میں جو کچھ کہا گیا اسی پر اکتفا کروں گا اور حوزہ علمیہ قم کے بارے میں جس کے سو برس پورے ہو گئے ہیں، اختصار کے ساتھ کچھ عرض کروں گا۔

مختلف میدانوں میں حوزہ علمیہ کی موجودگی اور بالیدگی

حوزہ علمیہ قم آج ایک زندہ اور بالیدہ حوزہ علمیہ ہے۔ ہزاروں مدرسین، مولفین، محققین، مصنفین، مقررین، معارف اسلامی کے مفکرین، علمی و تحقیقاتی جریدوں کی نشر و اشاعت، عمومی اور مخصوص موضوعات پر لکھے جانے والے مقالات، یہ سب مجموعی طور پر آج کے معاشرے اور ملک و قوم کے مستقبل کے لئے عظیم سرمایہ ہے۔ اخلاقیات اور تفسیر کی کلاسیں، علوم عقلی کے درس اور مراکز ایسے نمایاں اور ممتاز امتیازات ہیں جو اسلامی انقلاب سے پہلے نہیں تھے۔ حوزہ علمیہ قم میں اتنی بڑی تعداد میں طلاب اور صاحب فکر افاضل کبھی نہیں تھے۔ انقلاب کے سبھی میدانوں میں فعال موجودگی حتیٰ فوجی میدان میں فعالیت اور دفاع مقدس کے دوران، اس سے پہلے اور اس کے بعد شہید ہونے والے حوزہ علمیہ کے شہداء کی بڑی تعداد حوزہ کے عظیم افتخارات اور امام راحل کے بے شمار حسنات میں

شامل ہے۔ عالمی تبلیغات کے میدان کا راستہ کھولنا اور مختلف اقوام کے ہزاروں طلباء کی تربیت اور حوزہ سے فارغ التحصیل ہونے والے طلباء کی دنیا کے بہت سے ملکوں میں موجودگی حوزہ علمیہ قم کا ایک عظیم، بے نظیر اور قابل تعریف کارنامہ ہے۔ جدید اور معاصر مسائل پر تازہ دم فقہائے کرام کی توجہ اور ان سے متعلق فقہ کی کلاسیں بھی درخشان مستقبل، پیشرفت اور علمی انقلاب کی نوید دے رہی ہیں۔ معتبر اسلامی متون بالخصوص کلام اللہ مجید کے علمی نکات پر نوجوان افاضل کی دقیق توجہ بھی حوزہ علمیہ میں قرآن کریم کے زیادہ مرکز بحث قرار دیے جانے کی بشارت دیتی ہے۔ خواتین کے لئے مخصوص حوزہ ہائے علمیہ کی تشکیل بھی ایک اہم اور موثر کام ہے جس کا دائمی اجر امام راحل کی روح مطہر کو پہنچ رہا ہے۔ حوزہ علمیہ قم اس نقطہ نگاہ سے ایک زندہ و بالیدہ ادارہ ہے جو امیدوں کو زندہ کر رہا ہے۔

ایک مثالی حوزہ علمیہ سے آج کے حوزہ علمیہ کی دوری کم کرنے کے لئے سفارشات

اس کے باوجود، اس منطقی توقع کی تکمیل کہ حوزہ علمیہ قم ایک پیش قدم اور مثالی حوزہ علمیہ بنے، موجودہ صورتحال میں کافی دور ہے۔ مندرجہ ذیل نکات پر توجہ یہ دوری کم کر سکتی ہے:

حوزہ علمیہ کو اپ ٹو ڈیٹ ہونا چاہئے، مسلسل آگے بڑھنا چاہئے بلکہ زمانے سے آگے رہنا چاہئے۔ سبھی شعبوں میں افرادی قوت کی تربیت کو اہمیت دی جائے۔ اس قوم کا راستہ اور انقلاب کا مستقبل وہ لوگ طے کریں گے جن کی آج حوزہ علمیہ میں تربیت کی جا رہی ہے۔ حوزہ علمیہ سے وابستہ افراد عوام سے اپنا رابطہ بڑھائیں۔ عوام کے درمیان افاضل حوزہ کی موجودگی اور ان سے پر خلوص رابطے کی منصوبہ بندی کی جائے۔

حوزہ علمیہ کے ذمہ داران، مناسب تدبیر سے نوجوان طلباء کے اذہان میں ڈالی جانے والی ان باتوں کو ختم کریں جو ان میں مایوسی پیدا کرتی ہیں۔ آج دنیا میں اسلام، ایران اور تشیع کو جو عزت اور احترام حاصل ہے وہ ماضی میں ہر گز نہیں تھا۔ نوجوان طلباء اس احساس کے ساتھ پڑھائی اور ترقی کریں۔ معاشرے کی نوجوان نسل کو حسن ظن کے ساتھ دیکھا جائے اور اسی نگاہ سے ان سے بات کی جائے۔ آج نوجوانوں، زیادہ ذہین نوجوانوں کا بڑا حصہ، ذہنوں میں تخریبی افکار ڈالے جانے کے باوجود دین کا وفادار اور اس کا مدافع ہے اور بہت سے دوسرے نوجوان بھی دین اور انقلاب سے عناد ہر گز نہیں رکھتے۔ دینی ظواہر سے منحرف چھوٹی سی اقلیت، حوزہ علمیہ کو غیر حقیقت پسندانہ تجزیے میں مبتلا نہ کرے۔

حوزہ کا درسی پروگرام اس طرح ترتیب دیا جائے کہ ایک روشن خیال، حاضر جواب، اور جدید فقہ جو فنی طور پر اجتہادی اصولوں پر مبنی ہو، نیز واضح فلسفے کی حامل ہو اور معاشرتی زندگی کے ڈھانچے میں گہری نظر رکھتی ہو، اس کے ساتھ ساتھ مضبوط، اثر انگیز اور قابل اعتماد علم کلام بھی ماہر اساتذہ کے ذریعے پڑھایا جائے۔ یہ تینوں شعبے قرآن کی سمجھ اور تفسیری درسگاہوں کی روشنی میں نکھریں، جگمگائیں

اور گہرائی حاصل کریں۔

زہد، تقوا، قناعت، غیر خدا سے بے نیازی، توکل، پیشرفت کا جذبہ، مجاہدت کے لئے آمادگی کی سفارش امام بزرگوار اور بزرگان اخلاق و معرفت نے نوجوان طلباء سے ہمیشہ سفارش کی ہے اور اس وقت بھی حوزہ علمیہ کے آپ عزیز نوجوان طلباء کو یہی سفارش کی جاتی ہے۔

حوزہ علمیہ کی تعلیمی اسناد کے بارے میں میری سفارش ہمیشہ یہ رہی ہے اور اب بھی ہے کہ سند حوزہ سے باہر کا کوئی مرکز نہیں بلکہ خود حوزہ علمیہ، طالب علم کو دے۔ البتہ حوزہ علمیہ کے درجوں کو ۱، ۲، ۳ اور ۴ کے بجائے ملک کے علمی مراکز اور دنیا میں جو نام رائج ہیں وہ دیے جا سکتے ہیں۔ مثال کے طور پر، گریجویٹیشن، پوسٹ گریجویٹیشن اور ڈاکٹریٹ وغیرہ۔ میں اپنی بات یہاں ختم کرتا ہوں۔ خداوند عالم سے اسلام کی روز افزوں عزت و شوکت، امت اسلامیہ کی روز افزوں طاقت و استحکام، ملت ایران کی روز افزوں پیشرفت و سعادت، حوزہ ہائے علمیہ کی روز افزوں سر بلندی و توانائی، اور دشمنوں، بدخواہوں اور معاندین پر نصرت کی دعا کرتا ہوں۔ حضرت بقیۃ اللہ (ارواحنا فداه و عجل اللہ تعالیٰ فرجہ الشریف) پر خدا کا سلام اور روح مطہر امام امت اور شہیدوں کی ارواح پر مخلصانہ درود ہو۔

والسلام علیکم ورحمت اللہ وبرکاتہ

سید علی خامنہ ای

۱۲۰۲/۴/۲۸

۱۔ سورہ فرقان آیت نمبر ۴۳

۲۔ صحیفہ امام، ج ۲۱ ص ۲۷۳، علماء، مراجع، مدرسین، طلاب اور ائمہ جمعہ جماعات کے نام پیغام ۱۴-۳-۱۹۸۸

۳۔ سورہ اسرا آیت نمبر ۸۱ "---- ہاں باطل ہمیشہ نابود ہونے والا ہے

۴۔ سورہ رعد آیت نمبر ۱۷ "---- لیکن جھاگ اوپر آگیا اور ختم ہونے والا ہے